

(ड) श्री सुमंत जी व्यथा

फिरेउ निषादु प्रभुहि पहुंचाई ।

सचिव सहित रथ देखेसि आई ॥

स्नेह भक्ति जो आदि आचार्य श्री शंकर भगवान श्री पारवती  
देवी अ खे श्री अवध धणियुनि जी लीला जो हिकु करुण प्रसंग  
बुधाए रहिया आहिनि । हे गणश जननी ! श्री जानकी रामचंद्र ऐं  
लक्ष्मण लाल श्री यमुना जे कंठे ते सुंदर जमुनि जे वण जी छाया में  
सुख पूर्वक बृजमान आहिनि । पंहिजे सखा गुह निषाद खे आज्ञा  
कयाऊं त हे सखा ! असां खे माता पिताजी आज्ञानुसार तापस वृत  
सां बनवास में घारिणो आहे ऐं कंहि बिये जे संग में न रहिणो  
आहे । तंहि करे तूं वजीं पंहिजो राजु काजु संभारि  
मतां मंझली माता कैकेई बुधी कावड़ि न करे त बन में बि संगती  
साथी वठी मौजूं करे रहिया आहियूं । गुह निषाद जे घणियुनि  
वेनतियुनि करण ते बि दुख रहित दयाल प्रभू अ खेसि पाण वटि  
रहण न दिनो । तदहीं बेवसि थी अखियुनि मां आंसुनि जी धारा  
वहाए उन जटाजूट धारी श्री राघव लाल जी मधुर मूरति हृदय  
सिंहासन ते विहारे प्रभू अ खे परिदक्षणा देई बन देवताउनि, पखियुनि

हरणनि खे पंहिजे स्नेह भरिए साईं अ जी पारत कंदो, उन्हीअ  
भाग भरी भूमि जी रज मस्तक ते लाए पोइते मोटियो । पर  
पंहिजी निमाणी दिलि राघव लाल जे चरणनि में ई छद्रियाई ।  
गंगा पार करे हुन भरि आयो त टिनि द्रींहनि खां अचेत पृथ्वी  
ते लेथिड़ियूं पाईदो सुमंत दिठाई । उन जे रोदन ऐं वृलापनि ते  
बन जा पखी बि रुदनु करे रहिया हुआ । भरिसां सुजों रथु डावां  
डोल बीठो हो । रथ जा घोड़ा बेहालु थी दुख में रोई रहिया हुआ ।

मंत्री विकल बिलोकि निषाद् ।

कहि न जाइ जस भयउ विषादू ॥

महाराज दशरथ जे प्यारे मंत्री अ खे घणो अधीर ऐं व्याकुल  
द्रिसी गुहु निषाद बि व्याकुल थी वयो । उन वक्त जी दर्द कहाणी  
शारदा देवी बि चवण में समर्थ न आहे ।

श्री राम राम सीय लखण पुकारी ।

परेउ धरणि तल व्याकुल भारी ॥

गुह निषाद अगिते वधी प्यार सां सुमंत खे बांह खां वठी  
उथारियो ऐं मुंह ते जल जा छंडा हणी सुजागु करण जी कोशिश  
कई । सुमंत कुछु सुजागु थी वृलाप करण लगो । हे  
अयोध्या जा सींगार ! अखियुनि जा आराम श्री राम, कौशल्या

जा लादुला, हृदय आधार साईं श्री राम ! हा पतिवृताउनि जी  
सिरताज श्री मिथिलेश कुमारी ! हा युवक वैरागी लक्ष्मण ! मिठा  
तवहां काथे आहियो ? इयें वृलाप कंदें सुमंत वरी वरी किरी  
पियो पवे । वरी थोरो सुजाग थी हे दशरथ जी जीवन मूड़ि !  
तवहां जे वार वार जो रक्षकु सदां जोति सरूप भगुवंत थींदो ।

देखि दखिन दिशि हय हिहिनाई ।

जिमि बिनु पंख विहग अकुलाई ॥

उन वक्त रथ जे घोड़नि जो हालु बि हीणो हुआ । वेचारा  
सारो वक्त द्रखण पासे निहारे हर हर हिणिकारियूं करे अखियूनि

मां आसूं पिया वहाइनि । भला जेके सदाई श्री राघव लाल जे  
प्यार जा पलियल हुआ । जिनि जी पुठिड़ी अ ते परम कृपाल  
प्रभू रोजु पंहिजो गुलनि जहिड़ो हथड़ो घुमाईदो हुआ ऐं अनेक  
दफा खाधे जी संभाल कराईदा हुआ । उन्हनि सौभाग्य भरियनि  
हथनि खां पासीरो थी जिंय नंढ़िड़ो बालकु माता खां विछुड़ी विकलु  
थींदो आहे तिंय व्याकुल पया थियनि । वारे वारे द्रखण पासे  
निहारण में मन में इहा आशा अथनि त मन असां जो सुकुमार  
साईं रथ ते घुमण जो शौकु करे असां खे घुराए वठे । उन

आशा में प्रफुलित थी वरी महाराज रामचंद्र जो सत्य धर्म मन  
में स्मरणु करे बिना पंखनि पखी अ वांगे पया तड़फनि ।

नंहि तृण चरहिं न पिअंहि जल मोचहिं लोचन बारि ।

व्याकुल भयउ निषाद सब रघुवर बाजि निहारि ॥

प्यारे राघव जे घोड़नि जी इहा हालति दिसी गुहु निषादु  
बि घणो व्याकुल थी वियो । घोड़नि खे घणोई सहलाए सावा  
गाह दिनाई, पाणी प्यारण लगो पर प्रभू स्नेही घोड़नि कुछु भी  
स्वीकार न कयो । जदहीं मिठिड़े राघव जे वियोग में जड़ पशुनि  
जे अहिड़ो हालु आहे तदहीं प्रभू अ जे स्नेह भरियनि माता पिता  
जो छा हालु हूंदो । इहा गाल्हि सोचे गुहु निषादु गम जे दरियाह  
में गोता खाइण लगो । रोई चवण लगो तः हे पत्थर दिलि विधाता!  
अहिड़ी माउ खे संसार में जन्म छो दिनुइ जंहि जी कुमति सां  
असांजे प्यारे सूर्य वंश शिरोमणि खे बनवासी बणिजणो पयो ।

धरि धीरजु तब कहइ विषादू ।

अब सुमंत्र परिहरहु विषादू ॥

नेठि धीरज जो आसरो वठी समय जी गति प्रबलु ज़ाणी  
परम ज्ञान वान निषाद राजु बुढिड़े सुमंत खे समुझाइण लगो ।  
हे सखा ! इयें दिलि मांदी करण मां छा वरंदो । विशाद खे

छदि अगिते छा करणो आहे उहो सोचि । विरधाता जी करणी  
अ जे आद्रो केरु बि न थो अची सघे । कुरिब भरिए चित  
सां मिठिडे राघव लाल खे आशीशूं दे त कुशल कल्याण सां  
पिता जूं जो वचनु पाले पंहिजे राज दे वागूं वारे । तदहीं सभिनी  
जी व्याकुलिता दूर थींदी ।

तुम्ह पण्डित परमारथ ज्ञाता ।

धरहु धीर लखि विमुख विधाता ।

हे सखा सुमंत ! तूं पाण बि सभिनी शास्त्रनि जो ज्ञान वान  
जाणू आहीं । सदाई महर्षि वशिष्ठ आदि महा ज्ञानियुनि जी संगति  
कई अथई । महाराज अज खां वठी राज धर्म मार्ग जी हलति  
कई अथई तंहि करे हिन समय विरधाता जी उबती हलति दिसी  
बि धीरजु धरि । सिघोई अयोध्या वजीं शोकु विकलु महाराज  
दशरथ जी संभाल लहु ।

विविध कथा कहि कहि मृदु बानी ।

रथ बैठारेउ बर बस आनी ॥

निशाद राज खेसि बियूं बि अनेक मिठियूं कथाऊं बुधाए सुमंत खे  
धीरजु धरायो । वरी घणो आग्रह करे खेसि आणे रथ ते विहारियो ।

सोक सिथिल रथ सकहि न हांकी ।

रघुवर बिरह पीर उर बांकी ॥

घणार्ई दिलासा सुमंत खे देई गुह निषाद अयोध्या वजण लाइ  
राजी कयो । पर शोक जे अथाह सागर में लुइहंदो हुओ सुमंत कुछ  
करण में असमर्थ थी पियो आहे । हृदय में पल पल श्री  
राघव लाल जा पूर था उथनिसि । अखिड़ियुनि जे आदो हर हर  
जटाधारी बिना जुतीअ जे कठिन, कण्डनि वारी, ततल धरणीअ ते  
घुमंदइ प्यारे राघव लाल जी मधुर मूरति थी फिरी अचेसि ।  
दुख में निमाणो सुमंत रथड़ो बि न थो हकले सघे । हर हर रथ  
ते बेसुधि थी वजें ॥

चर फरांहि मग चलहिं न घोड़े ।

बन मृग मनहुं आनि रथ जोड़े ॥

अढुकि परंहि फिरि चितवंहि पीछे ।

राम वियोग विकल दुख तीछें ॥

वरी गुह निषाद जे सुजाग़ करण ते जियं तियं सुमंत घोड़नि  
खे अयोध्या द्रांहु हकिलण लगो । पर पियारे श्री रामचंद्र जे  
वियोग में व्याकुल घोड़ा फथिकी किरयो पिया पवनि । वरी उथारण  
ते साहस करे हलनि पिया पर हर हर पोयां पिया निहारिनि ।

जो कह राम लखण श्री वैदेही ।

हिकरि हिकरि हय हेरहिं तेही ॥

रस्ते में रथ खे दिसी जे कढ़हीं कोई वाटहडू श्री जानकी  
रामचंद्र लखण जो मधुर नामु बि पियो उचारे त वेचारा घोड़ा  
दीन मन सां हिणकारूं देई उन दे तकनि था । जणु उन वाटहडू  
द्वारा नीह भरिए साईं अ दे नियापिड़ा था मोकिलणु चाहिनि ।  
हे अयोध्या सुहाग ! सिघोई अची असां अभागनि खे दर्शन कराए  
सुखी करि । तुंहिजे वरी मिलण जी आशा तेई सभेई जी रहिया  
आहिनि । वरी आकाश दे निहारे पंहिजे पिता सूर्य भगवान खे  
गुणनि सागर श्री रघुकुल चंद्र जी रोई रोई पारत पिया करनि त  
बनड़े में निराधारनि जे आधार श्री राम जी हर तरह संभाल कजाइं ।

बाजि बिरह गति किम कहि जाती ।

बिनु मणि फनिक विकल जेहि भांती ॥

अरी गिरीश नंदनी ! प्यारे राघव जे घोड़नि जी बृह कथा  
कहिड़ो कवी कथनु करे सघंदो । जिय नागु फणि बिना व्याकुलु  
थी तड़िफंदो आहे तिय वेचारा घोड़ा राघव मिठे लाइ तड़फी  
रहिया आहिनि ।

भयउ निषादु विषाद बस देखत सचिव तुरंग ।

बोलि सुसेवक चारि तब दिये सारथी संग ॥

सुमंत ऐं घोड़नि खे एद्रो अधीरु दिसी गुह निषादु बि काहिलो  
थी पियो । पर नेठि धीरजु धरे पंहिजनि सुजान सेवकनि खे सदु करे  
सुमंत सां गदे खानो कयाई ऐं खेनि पारत कयाई त हिन खे श्री  
अयोध्या ताई छदे अचो ।

गुह सारथिहि फिरेउ पहुंचाई ।

बिरहु विषादु वरनि नहि जाई ॥

सारथी अ खे खानो करे गुह निषादु बि घरि मोटियो पर प्यारे  
राघव लाल जी सुरति संभाल में गुह निषाद खे सारो संसार अंधिकार  
मय भासण लगो । अखिड़ियुनि मां आंसुनि जी धार वहाईदो, राघव  
लाल जा गुनड़ा गाईदो, पंहिंजो जामो भिजाए  
छदियाई। नेठि दिलि में गणे चयाई त जदहीं हिननि अखियुनि सां  
प्यारे राघव लाल जो दर्शन न थो थिए त बाकी संसार खे  
दिसी छा कंदुसि। इहो वीचार करे अखियुनि खे पटी बंधी छदियाई।  
अई पारवती ! संत सजण चवनि था त गुह निषाद खे अखियुनि  
मां पाणी अ जे बजाय हाणे रतु टिमण लगो । वरी जदहीं भरत  
लाल आयो तदहीं अखियूं खोलियाई ।

चले अवध लेई रथहि निषदा ।

होंहि छनहि छन मगन विषादा ॥

गुह निषाद जा दिनल भील सुमंत जो रथु काहे अयोध्या



दे हलण लगा पर सुमंतु वेचारो हर हर रथ ते वृह ते आवेश  
में बेसुधि पियो थी वजें ।

सोचि सुमंत्र विकल दुख दीना ।

धिक जीवन श्री रघुवीर बिहीना ॥

वेचारे सुमंत खे घड़ी घड़ी अ इहा गणिती पई व्याकुल करे त  
प्यारे राघव लाल खां सवाइ जियण खे धिकार आहे ।

छो त श्री राम चंद्र प्राणनि जो प्राण ऐं जीवन जो जीवन आहे ।  
राघव मिठे खां सवाइ जंहि खे घरु मिठो थो लगे उन खे भाग  
पुठी दिनी आहे ।

रहिहि न अंतहु अघम शरीरू।

जसु न लहेउ विछुरत रघुबीरू॥

इयें पियो सोचे त मुंहिजो शरीर काल जे मुख में त वजिणो ई  
आहे । पर प्यारे राम खां विछुड़ी प्राण विजाए जसु न खटियुमि। छो  
त मरण मुड़िसां सूरिहां हक है जो होहि मरंहि परवाना॥

जंहि पंहिजा प्राण दिलि घुरिए दिलबर तां घोरिया तंहि जो मरणु  
बि सफलो चइजे ॥

भए अजस अघ भाजन प्राणा।

कवन हेतु नंहि करत पयाना ॥

अरे मुंहिजा पापी प्राण ! तवहां खे मुंहिजे हिन जदे शरीर में  
अलाए छो ममतु थी पियो आहे। तवहां छो जे करे परलोक  
न था वजो ? अजां कहिड़े अभाग लाइ तरिसिया वेठा आहियो ।  
सुखु मिलंदो जो तरिसिया वेठा आहियो । तवहां ते त पाण कलंक  
लगंदो त कहिड़ा न कठोर आहिनि सुमंत जा प्राण जो बन में  
प्यारे राम खे छदे अचण ते बि उदामी न विया ऐं अयोध्या मोटी  
आया आहिनि ।

अहह मंद मति अवसर चूका ।                      अजहूं न हृदय होत

दुइ टूका ॥

अरे खोटी मति वारा मुंहिजा प्राण ! समय विजाए था छदियो  
पोइ हथ हणंदो । हाय ! मुहिजी त छाती वज्र खां बि वधीक  
कठोर थी पई आहे जो अहिड़े दुख में बि टुकर न थी थिए ।

मीजि हाथ सिरु धुनि पछिताई ।                      मनहुं कृपन धन

रासि गवाई ॥

इयें वृलाप कंदे हथ महिटींदे, हाय हाय चवंदे, सुमंत पश्चाताप  
में जणु जली रहियो आहे। जियं न कहि कंजूस खां गेनियुनि जी  
थेल्ली गुम थी वेंदी आहे, सुमंत खे उन खां वधीक पीड़ा सताए रही  
आहे ।

विरिद बांधि बरु बीरु कहाई ।

चलेउ समर जनु सुभट पराई ॥

जहिड़ी अ तरह को सूरिहियु जंगि दे हाम हणी हलंदो आहे ।  
उते बाणनि जी मार खाई मोटंदो आहे, पोई निर्जलता वसि कहिं  
खे मुंह न दखारे दुखी थींदो आहे तहिड़ी तरह सुमंत दुखी थी  
रहियो आहे ।

बिप्र बिबेकी बेद बिद समंत साधु सुजाति । जिम धोखें मद  
पान कर सचिव सोच तेहि भांति ॥

जियं को विचारवान बृम्हण पण्डित सति पुरुषनि जी सभा में  
विहण वारों दोखे में दारुं पी विहंदो आहे ऐं पोइ पछताईदो  
आहे, सुमंत बि अहिड़ी तरह पश्चाताप में दुखी थी रहियो आहे ।

जिमि कुलीन तिय साधु सयानी ।

पति देवता कर्म मन बानी ॥

रहे कर्म बस परिहरि नाहू ।

सचिव हृदयें तिमि

दारुन दाहू ॥

जंहि तरह का कुलवंत स्त्री पवित्र हृदय वारी ऐं शुभ गुणनि  
वारी, जंहि खे पंहिजो पती मन कर्म वचन करे ईश्वर समान पूजनीय  
आहे । उहा खोटे भाग वसि पंहिजे प्राण नाथ सां दगा करे पोइ

पछुताईदी आहे । उन्हीय खां बि वधीक पीड़ा सुमंत खे हृदय में थी रही आहे ।

लोचन सजल दीठि भई थोरी ।

सुनइ न श्रवन विकल मति भोरी ॥

अखिड़ियुनि मां ज़ारि ज़ारि पाणी वहाईदो मां हा रघुनंदन! हा जगवन्दन! स्तनि उर चंदन प्यारल श्रीराम! इयें उचारींदो सुमंतु वारे वारे बेहोश थी पियो वजे । अखिड़ियुनि सां रास्तो बि न पियो दिसी सघे । सुमंत जूं सभु इन्द्रयूं शिथिल थी वयूं । अखियुनि में श्री राघवलाल जी मधुर मूरति वृजमान अथसि जेदांहु तेदांहु उहो बन वासी प्रभू थो दिसण अचेसि ।

सूखहिं अधर लागि मुंह लाटी ।

जिउ न उर अवधि कपाटी ॥

बिबरन भयउ न जाइ निहारी ।

मारेसि मनहुं पिता महतारी ॥

वेचारे सुमंत जा चप सुकी विया आहिनि, मुखु इयें मेरो थी वियो अथसि जिंय गृहण अचण सां सूरजु ऐं चंद्रमा मेरा थी वेंदा आहिनि । चित में इहाई चाह अथसि त जेकर मुंहिजा प्राण जलिदु छुटी वजनि जो जियरे श्री अयोध्या न वजां । जिंय कोई पंहिजे माता पिता जे मारण वारो पंहिजे ई पाप में पियो सड़ंदो आहे ।

उन तरह सुमंत भी अत्यंत दुखी आहे ।

हानि गलानि बिपुल मन ब्यापी ।

जम पुर पंथ सोच जिमि पापी ॥

वचनु न आव हृदयें पछिताई ।

अवध काह मैं देखब जाई ॥

इन तरह सुमंत जे हिरिदे मूं पंहिजो पाण द्राढ़ी गिलानि पैदा थी वेई । जिंय यमपुर जे रस्ते वेंदे पापी जीव गिलानि में भरिजी दुखी थींदो आहे । मन में इहोई पश्चाताप खाई रहियो होसि त अयोध्या में मां कहिड़ो कंधु खणी वजां । सज़ण सनेही जदहीं मूं खां पुछंदा त असां जो प्राण आधार श्री राम काथे आहे त उन्हनि खे मां छा जवाबु दींदुसि । श्री राम विहीन अयोध्या खे मां हिननि अखियुनि सां कींअ दिसी सघंदुसि ।

राम रहित रथ देखहि जोई ।

सकुचहि

मोहि

विलोकत सोई ॥

सभु पुरवासी प्यारे श्री राम जी राह दिसी रहिया हूँदा ऐं प्यारे अवधनाथ खां सवाइ रथु दिसी रोई रोई वृलाप कंदा । मूं द्राहुं निहारण में बि दुख ऐं संकोच कंदा । इएं ई त सोचींदा त असां जे प्राण आधार खे संमत शान सां बन में छदे मोटी आयो आहे ।

धाइ पूंछि हंहि मोहि जब विकल नगर नर नारि ।

उतरु देव मैं सबन्हि तब हृदयं वज्रु बेठारि ॥

जदहीं अतियंत अधीर थी अयोध्या जा स्त्रियूं ऐं पुरुष अखियुनि  
में आसूं भरे चपिड़ा द्रकाए निमाणा नेण खणी मूं खां पुछंदा त हे  
मंत्रीवर! असां जो प्राण प्यारो, जीय जियारो, नैननि तारो, रघुकुल  
उज्यारो, सांवलु सोभारो, धर्म धुरंदड़, सत्य प्रतज्ञ शील  
निधान साईं श्री राम चंद्र महाराज काथे छदे आएं । तदहीं मां  
पंहिजी पथर खां बि सख्त छाती अ ते वज्र रखी उन्हनि खे  
बुधाईदुसि त मां तवहां जो सर्वस धन लुटे बनिड़े में सुख सां  
पहुचाए आयो आहियां । हींअर अयोध्या जो महाराज बनिड़े जो  
महाराजु आहे । धीरजु धरियो सिघोई ईंदो ऐं अची पंहिजो राजु  
वठंदो।

पुछिहहिं दीन दुखित सब माता ।

कहब काह मैं तिन्हहि बिधाता ॥

पुरवासियुनि खे त मां जहिड़ी तहिड़ी तरह समुझाए बि वेंदुसि  
पर कुरिब ऐं स्नेह खाणि, दीन ऐं दुखी चित वारियूं मिठिड़ियूं  
माताऊं जे राघव लाल लाइ कूंजुनि वांगे कुरलाईदियूं हूंदियूं उन्हनि  
खे कहिड़ी वरंदी दींदुसि । मां अभागो म जणु सभिनी लाइ निराशा  
ऐं दुख जा नियापा खणी वजीं रहियो आहियां । मुंहिजे हींअ

खाली हथ मोटण ते अलाए अयोध्या जो कहिड़ो हालु थींदो ।  
बसि श्री भवानी शंकर कृपा करे बिन्ही पासे कल्याणु कंदो ।

पूछिहि जबहिं लखन महतारी ।

कहिहउं कवन संदेस सुखारी ॥

वरी जदहीं खोटे समय जे जाल में फाथल व्याकुल हरणीअ  
वांगे निमाणा नेण खणी लादुले लखण जी प्यार भरी माता सुमित्रा  
देवी अपार उत्कंठा सां श्री जानकी राम चंद्र लखण लाल जो  
कुशलु कल्याणु पुछंदी त मुंहिजे लाइ कहिड़ो संदेश चयाऊं त मां  
मिठी अमां जे कननि खे आथतु दियण वारो कहिड़ो संदेशु खेसि  
बुधाईदुसि । विरधाता तो मूखे कहिड़ी हालति में विधो आहे?

राम जननि जब आइहि धाई ।

सुमिरि बच्छु जिमि धेनु लवाई ॥

पूछत उतरु देब मैं तेही ।

गैबनु रामलखनु बैदेही ॥

ऐ प्यारे राघव जी बुढ़ड़ी अमां, जहिंजो श्री अयोध्या में केवलु  
हिकुही सहारो प्यारो श्री राम ही रहियो आहे, जंहि जी  
कोमल दिलि खे कैकेई अ जे आघातनि केतरनि वर्षनि खां पिये  
द्रकायो आहे, उहा कंबदड़ अमड़ि राणी जिंय ताजी वियायल गांइ  
झंगल खां मोटी पंहिजे नवजात बछुड़े डोड़ंदी आहे, तियं जदहीं

मुंहिजो मोटणु बुधी अची अपार उकीर मां निमाणा नेण खणी राघव  
लाल जो हालु पुछंदी त मां तंहिखे कहिड़ो मुंहु खणी चवंदुसि  
त तुंहिजा जीवन आधार बचिड़ा मां सुख सां गहिबर बन में छदे  
आयो आहियां । उन महल स्नेह सिंधु अमां जी छा हालति थींदी  
हाय ! मां सभिनी स्नेहियुनि जे दिलि ते वज्र खां बि कठोर आघात  
करण जो भागी थींदुसि । मूं नीच वास्ते विरधाता मरणु भी दुर्लभु  
करे छदियो आहे । हे प्रभु ! मूं खे पाण वटि घुराइ त हिननि  
कष्टनि खां छुटी वजां ।

जोइ पूछिंहि तेहि उत्तरु देबा ।

जाइ

अवध अब यहु सुखु लेबा ॥

पर मां छा कयां, मूं लाइ कहिड़ो बियो रस्तो आहे? हींअर  
उते जेको बि आशूं रखी अची पुछंदो उन खे दिलि ते वज्र रखी  
वरंदी दियणी पवंदी । अयोध्या में हाणे मां इहोई त सुखु पाईदुसि ।

पूछिंहि राउ जबहिं दुख दीना ।

जिवनु जासु रघुनाथ अधीना ॥

देहउं उतरु कौनु मुंहु लाई ।

आयउ कुसल कुअंर पहुंचाई ॥

सुनत लखण सीय राम संदेसू ।



तून जिमि तनु परिहरिहि नरेसू ॥

वरी जदहीं अंदरि महलात में वृह रूप आघात जो घायलु श्री  
रामरत्न विहीन संसार सागर जी यात्रा में हिन वक्त बिलकुलु  
अकेलो ऐं असहाय बुढ़िड़ो पथिक महाराज श्री दशरथ दुखी ऐं  
दीन मन सां कयल पंहिजी विनय जे बारे में पुछंदो, उन्हीअ जो  
जियणु प्यारे श्री राम जे दर्शन जे आधीन आहे, उन्ही अ खे  
मां कहिड़ो भरोसो दींदुसि । इयेंई त वजी चवंदुसि त हा महाराज !  
कुशल पूर्वक तुहिंजा बचिड़ा बनिड़े में छदे सुख सां मोटी आयो  
आहियां । वरी जदहीं श्री जानकी रामचन्द्र ऐं लखण जा दिनल  
सनेहा धर्मात्मा महाराज खे बुधाईंदुसि त उन महिल, मूंखे विश्वासु  
आहे, त महाराज श्री पंहिजा प्राण तृण वांगे इयें छदींदो जियं  
मणि खां सवाइ नांगु फथिकी फथिकी प्राण दींदो आहे । इन्हनि  
सभिनी अनरथनि जो मूलु मां ई त थींदुसि । वाह वृधाता !  
तोखे लख शाबाशि आहे मुंहिजे लाइ अहिड़ो भागु लिखण लाइ ।

हृदय न बिदरेउ पंक जिमि विछुरत प्रीतमु नीरु ।

जानत हैं मोहि दान्ह विधि यहु यातना सरीरु ॥

हाय! हाय! यूं खां त हीय तलावनि जी मिटी बि भाग्य  
वान ऐं पवित्र आहे जो पंहिजे प्रीतम जल खां विछुड़ी फांकू  
फांकू थी पवंदी आहे । विछोड़ो न थी सही सघे संदसि दिलि ।

पर मां त वज्र खां बि कठोर छाती धारी आहे जो प्यारे राघव  
खां विछुड़ी बि टुकुर टुकुर न थी थिये । इयें थो लगे त बृम्हा  
यम यातना जो शरीर मूं खे ई कृपा करे दिनो आहे । शायद  
मूं जहिड़ो अपराधी संसार में बियो कोन आहे ।

एहि विधि करत पंथ पछितावा ।

तमसा तीर करि बिनय निषादा ॥

बिदा किये करि बिनय निषादा ।

फिरे पावँ परि विकल विषादा ॥

इयें विरलाप कंदो रस्ते में पश्चाताप कंदो सुमंत श्री तमसा  
जे कंठे ते अची पहुतो । ध्यानु आयुसि त निषाद राज जा सेवक  
मूं सां ग़दु घणों परे ताई अची विया आहिनि । तदहीं उन्हनि  
खे विनय करे वापस मोटण लाइ मजांयाई उहे बि प्रणाम करे  
विछोड़े में रुअंदा रुअंदा घर दे मोटिया ।

पैठत नगर सचिव सकुचाई ।

बैठि विटप तर दिवस बिताई ॥

सुमंत खे दींह दिठे जो श्री अयोध्या में वज्रण में द्राढ़ो संकोच  
पियो थिए । इन करे हिक सुन्दर वृक्ष जे हेठां विश्राम करे शाम जो  
वज्रण जो विचार कयाई ।

अखिड़ियूं पूरे श्री युगल सरकार जे ध्यान में मगनु थी वियो ।  
हृदय सिंहासन ते श्री युगल सरकार ऐं लखण खे आनंद  
सां वृजमान करे सुंदर फलड़ा खाराए युगल खे आनंद देई जै  
जै मनाइण लगो । मिठिड़े बाबल साई जी सदाई जै ।